

Dèwà She Me Mbì Se Pól Kœ Lè ñkwìn Bwum Yesù Kristò Ye Kòrên

Mè hwæsi Pól

1 ¹Mùn Pól, mùn ni ci-ntwum Yesù Kristò ntwi' se Mvènnswæb ne ke mun li. Bwi' be koi byin dèwà ton se bwi' lè ngyinni nye' Timòtê. Bwi' koi son lè ñkwìn bwum Mvènnswæb ye ke Kòrên, kòndi lè bwum byon bye fò' be ta tòn ke ngyò' Àkàyi nun hwæn. ²Ce nye' Mvènnswæb bon lè Nyeli nye' Yesù Kristò ñgænni byin, be fe byin floa.

Ñyili ye Pól tã Mvènnswæb osòkò' yili

³Feèni ñtwu lè Mvènnswæb ne ðyi Ce Nyeli nye' Yesù Kristò. À ni Ce ci-kwènnzi nlim, nun ne ta bwi' mè nlim floa kwan hwæn. ⁴À tã bwi' nun floa ke mè vènè' nyé bwi' ta yen nun hwæn. Mflosi nlim màzwùm ta ci, ñlim ton bwi' zwum pyí, li, bwi' woli bwi' floa tì ku' bwùlu bye ta mè vènè' yenni kyikyí. ⁵Bwi' ta mè vènè' yenni mèan wé tã she Yesù Kristò yenne mbyí ke cè ngyò' wan. Mbanmbò' ku', bwi' ta flo' nlim cinni ke ntwi' yon. ⁶Beshe bwi' ta vènè' yenni, ywum màzwùm ta lànnzi li lè byin ton ke floa nun, byin cinni tì ñzison. Son, beshe bwi' cinnâ flo' nlim, ywum màzwùm ta ku' lànnzi li lè byin cinni floa. Floa màzwùm yé byin ñkimmò' fe lè byin fyimnzi mè vènè' nyé mbò' nyé bwi' ta ku' yen. ⁷Li, bwi' ta zwùm tèli lè byin, ntwi' se bwi' limmi le bwi' ta vènè' fò' yenni bwi' lè byin, bwi' ye tì ku' flo' nlim cinni bwi' lè byin.

⁸Mè ngyinni byém, bwi' yili kan byin ton ðin shìkì byin shi vènè' se bwi' yenni ke Àzi limmi. Vènè' màzwùm leân bwi' mwù, bwi' be kàn tí zwùm tèli lè ñzison she'. ⁹Bwi' ne', bwi' be bàkà' ke me nlim nun le be ye bwi' wu. Swum màzwùm cie li lè se lisà' bwi' le ba bwi' te' zwùm lè bwi' ne'. Son, bwi' suku' zwùm tèli lè Mvènnswæb ne tã bwum yimnzi ke ywi nun. ¹⁰Ywi ne be lè bwi' ye ywi ni, à nywæsi bwi'. À ywime tì bwi' nywæsi li kwan ndò'. À si li, bwi' ta zwùm tèli lè nun le nun ne ye tì bwi'

nywàesi. ¹¹Ti lè byin, byin ye bwi' kpea ke nkeli ye byin ye keli ke ntwi' ye'. Mè nkeli ne b̄wum m̄ean ye keli, M̄vènnswàb yě nun fyònnzi. Li, m̄an b̄wum yě nun osòkò' yili lè lwen ne nun cì ke ntwi' ye'.

Swum se cie P̄l fyònne k̄an be ke Kòrên

¹²Bwi' cinni mbyi nshela' nywi, à si le òlim ti bwi' zwum pyí lè she kwú kèn she' si sanmi ke cě ɣgyò' wan, a lan lo' d̄yě, she ke nyinnim she' bwi' lè byin. Kon mwum wan se cì kan, kwènnzì nlim M̄vènnswàb se be bwi' kènnzi. ¹³⁻¹⁴Ke yi d̄ewà ye' nun, bwi' tà ka swum kyibli ndò' koi a lan ku' swum se byin woli kim byin nzannga', byin konndi son ywo. Swum se byin ywàe k̄an mbyi lwen, m̀n f̄ka' le byin ye son ywòti jene seansean. Li, nywò' ne Nyeli nye' Yesù yě b̄en, byin ye nywi shelea ntwi' ye', bwi' shela' tì ku' ntwi' yin.

¹⁵Ke mfòkà' ye m̀n be fòkà' li nun, mwù d̄yie m̀n le m̀n kiin ke cì shin b̄a byin cinni òlwuka' nlim k̄emmì b̄i. ¹⁶M̀n sete kè mbyi le m̀n yě fyì ke nsòn yin ke kèn se mun kènme ke M̄sèdwàn. Li, kwan se m̀n yě tì fyònni be òwàl ye ke M̄sèdwàn, m̀n kònnndi byin yenni, lè byin kà f̄osi mun kèn she m̀n kènme ke Jùdè. ¹⁷Kwan se m̀n kèkea mè mwù le' màzwum li, byin ta fòkà' le m̀n cì wě mwum ne tã lelò' ke zwozwò d̄in? Kwan se m̀n kèkea mè mwù le' nyèm, mè mbàkà' mwum wan ne twòti m̀n le m̀n ci li? Ke nyě yi, m̀n wòli kim m̀n cinni mè ɣwum mb̄i, mun yilime, m̀n byinnò' tì nùn? ¹⁸Ayi, mbòki ne M̄vènnswàb ni lè bwi' kwan hwæn, m̀n b̄a mwum ne tã le' yili, ke nyě yi, m̀n kwebsi tì ɣwum be. ¹⁹Ntwi' Yesù Kristò Mwen M̄vènnswàb nyě bwi' be leli ke nywi yon ke nyinnim shin nun, bwi' lè Silasi, T̄imòtè lè m̀n ne', à k̄in k̄an cě ɣgyò' wan lè òz̄é' le' b̄i ye ke ɣwum. N̄z̄é' le' màzwum yi le m̀byinnò' bon lè òyili. Son, Yesù lisa' leɣk̄em M̄vènnswàb ke nywi yon. ²⁰Mè nkàli M̄vènnswàb hwæn cinni òlwinni ke nywi yon. Li, ke nywi Yesù bwi' ta le' le: «**Àmèn**», lè bwi' fe òtwu lè M̄vènnswàb. ²¹Mwum ne tã cì bwi' d̄yi kimmi ke nywi Kristò, bwi' lè byin hwæn, ni M̄vènnswàb. Nun ne' ne yæn bwi' lè kwú kèn she' be kyi ke nyinnim b̄wum nun. ²²À d̄æn bwi' m̀bù' nywi lè bwi' be b̄wum byon. M̄bù' màzwum yi M̄pùn Nsanmi ne nun kè ke me nlim nye' nun. M̄pùn Nsanmi ni tã lisa' le M̄vènnswàb yě tì bwi' ywum lwukea ndò' fe, ye nun kèà bwi' ke cì shon.

²³M̄vènnswàb ne d̄yi sh̄it̄kwù shêm, m̀n kwinne òkin ye ke cì shin ntwi' se m̀n yili kan m̀n yennzi byin vènè'. ²⁴Àma, se ba le bwi' yili bwi' ci byin d̄òlè' ke nywi mbòki ne byin ye mbyi Yesù d̄won, ntwi' byin tì kimmi ke nd̄won mbyi Yesù nun. Son, bwi' yili le bwi' ci she bwi' lè byin b̄a òlim òlwuka' byin.

2 ¹Son se ci m̀n shè le, m̀n b̄a tì fyònni be ke cì shin, lè mè nlim nyin làkì yimmi tì be. ²Ntwi' se mun cì mè nlim nyin byeb ke zwum, yà mwum ne ye tì cì òlim lwuka' m̀n be, a shi ku' be byin, byin be m̀n yě

cì òlim byeb byin zwum bi? ³Li ne ci, m̀n kœ byin d̀wà ton si. M̀n be kã yili m̀n ben ke ci shin, òlim byeb m̀n zwum l̀ bwum be be l̀ be ye m̀n òlim lwusi zwum. Ntwi' se m̀n limmi l̀ l̀nkãm l̀, kwan se òlim ta mun lwukea, byin hwæn, byin bi ku' l̀ òlwuka' nlim. ⁴Kwan se m̀n kœ byin d̀wà si, m̀n be l̀ m̀fyonnga' ke nlim l̀ mè dú' bi m̀n ke me'. M̀n kœ kã le m̀n byebsi byin òlim, son, bã byin limmi m̀b̀k̀i ne m̀n tà byin yili.

Swiènì mvub nywi mwum ne pyià le'

⁵Beshe mwum ndo' cì òyimmi ben, m̀n ne nun byebsi kan òlim zwum, son byin hwæn. L̀ m̀n l̀k̀i kwùm ǹn, òkwìn bwum byindo' ke nyinnim shin nun. ⁶Vènè' she òkwìn bwum yennzi mwum màzwùm wolà. ⁷Li, jene à si lwen le byin swi nun mvub nywi, byin flosi nun òlim ke zwum bã mè yiye byon l̀k̀i nun mbyi bwusi. ⁸M̀n tà byin swulea ke be nyè yi le, cìènì nun lwen l̀ nun limmi le byin yili nun. ⁹Li, òkò' ye m̀n koi byin d̀wà si, m̀n kœ son l̀ m̀n bweb byin, l̀ m̀n cè fe' beshe byin bi ywoli ke ywum ye m̀n tà byin lisea nun. ¹⁰Kwan se byin ta mwum ndo' ne cià byebbi mvub swi nywi, m̀n ku', m̀n tà ku' nun mvub swi nywi. Ntwi' beshe nun cià byebbi ndo' ke nywi yêm, m̀n tà nun mvub swi nywi, m̀n tà cì li ke ntwi' yin ke swi' Yesù Kristò. ¹¹Ǹci ye m̀n cì li, à yi ntwi' bwi' l̀k̀i Satæn mbyi donnzi nlwon l̀ nun pli bwi' fyà' mwu, ntwi' se bwi' limmi byebbi ne nun yili nun ci bwi'.

M̀fyonnga' Pól ke Tròàsè

¹²M̀bèn ye mun bènni ke Tròàsè l̀ m̀n she Ntwum Lwen ke nywi Yesù Kristò, m̀n kèn yen le Nyeli nye' fe m̀n mbyi ne m̀n yè she cì kwe. ¹³Son, òlim be kàn m̀n zwum pyi, ntwi' se m̀n cinni kan ògyinni nye' Tìtè. Li ne ci m̀n mgbànni kan kwe, m̀n leb bon, m̀n kènnò' m̀n mbyi ke Màsèdwàn.

She se M̀vènnswàb fe l̀ mè ci-ntwum byon

¹⁴Ntwu be l̀ M̀vènnswàb ntwi' se nun tà bwi' kènnzi l̀ ndàli kwan hwæn ke nyè Yesù Kristò, bã nun lisa' le à lèàn wì, bwi' ti bwum byon. Nun ne fe bwi' she ke fyà' l̀ bwi' ci bwum limmi Yesù yi cici hwæn, wè mlà' ògwò' me nwùm lwen ye ta mè nwùm yon l̀m̀nzi cici hwæn. ¹⁵Bwi' bi wè mlà' ògwò' me nwùm lwen ye lwuka' M̀vènnswàb òlim. Bwum bye yilá le M̀vènnswàb swæti bon, be ta mè nwùm màzwùm ywo, m̀banmban ku' l̀ bwum be ta bon ne' bwusi. ¹⁶Ke cici bwum bye yilá le M̀vènnswàb swæti bon, be ta mè nwùm lwen ywo, ye lisa' le be ye òzison cinni. Ke cè bwum bye ta bon ne' bwusi, be ta mè nwùm ywi ywo ye lisa' le be ye ywi ǹn. Ke à si li, yà mwum ne woli à cì she nlàm̀nzi le' M̀vènnswàb si l̀ òkimmò' yon? Mwum ndo' bãn. ¹⁷Son, M̀vènnswàb

nun ne' ne fyie bwi'. Bwi' ba wě byindɔ' lè bɔwum bye ta bɔwum mbèti, bɛ kà kyí le' Mvènnswàb bǎ bon yé lòn. Son, bwi' ta leli lè ñlim fɔ' ke swi' Mvènnswàb ntwi' se bwi' ti bæti lè Yesù Kristò.

Mè ci-she bye ta le' ñgwòn nywàb sannzi

3 ¹Ñzǎ' le' ye mùn leli ye, byin ye shè le bwi' dunmá tì nywi shelea bɛ? Kè byin yili le bwi' ci wě byindɔ' lè bɔwum, bɛ kin ke ci shin lè yì dèwà ke fya', ye lisa' le à bi mè ci-she ñkàmñkàm? Kè shindɔ' byin yili le bwi' cibbi byin yì dèwà yi fya'? ²Ayi, bwi' ba ci li, ntwi' se byin ne', byin bɛ ðyi wě dèwà she', she bɛ kɔ' ke me nlim nye' nun. Mwum hwæn wòli kim à limmì son, à nzanngga' tì ku'. ³À si mwum hwæn me' seansean le byin bi dèwà she Yesù Kristò kɔi, à nàmnzi son ke fya' ye'. Yesù kɔ' kan dèwà ton se lè ñgɔ' dèwà, son, à kɔ' son lè M̀p̀ùn Mvènnswàb, M̀v̀ènnswàb ne ðyi ñzison. Á kɔ' kan son ke blon se bɛ pa' lè ñgwɔ', à kɔ' son ke me nlim bɔwum nun.

⁴Bwi' ta ðyi kimmi ke nzǎ' le' ni nun ke swi' Mvènnswàb, ntwi' se Yesù Kristò ne ci bwi' ñlimmí màzwùm. ⁵Ntwi' se bwi' wòli kan kim bwi' she le bwi' ye she màzwùm lwinnzi lè bwi' ne'. ñkimmɔ' ye' hwæn ta wai fya' Mvènnswàb. ⁶Ntwi' se nun ne fe bwi' kim lè bwi' bɛ mè cinci she byon, bǎ bwi' sannzi le' ñgwòn nywàb lè bɔwum. ñgwòn nywàb màzwùm, à bǎ le bwi' ðwon mè lwuà bye bɛ kɔe ñdikà' ñwê, son, bwi' mwumzi M̀p̀ùn Nsanmi. Ntwi' se mè lwuà ta bɔwum lisea le bɛ bɔwà mbyi Mvènnswàb, bɛ ye ywi. Son, M̀p̀ùn Nsanmi tà bwi' ñzison fe.

⁷Mè lwuà bye Mvènnswàb fee Mòizè, à kɔâ bon ke yi blon ye bɛ pa' lè ñgwɔ'. Ke kwan màzwùm nun, ñtwu Mvènnswàb cie le fli me' Mòizè ðunmi ðwùmna' ñzwɔnzɔ', han mvu bɔwum Izràêl wòli kan kim bɛ ce nun me'. Kànmbɛ', ñðwùmna' màzwùm ye ti ku' bon mlɔ' nùn. Li, mè lwuà benne ke ñgyɔ' wan lè ñtwu, bon bɛ ta bɔwum lisea le bɛ bɔwà mbyi Mvènnswàb, bɛ ye ywi. Ke ñtwu yan bɛ twun li, ⁸yì kàmmi nyi ye Mvènnswàb yé ku' shí ñtwu yon lisea ke nywi she se M̀p̀ùn Nsanmi tá ci? ⁹Beshe mè lwuà bye ta ci kyitǎ' bæn bɔwum ta ñtwu Mvènnswàb lisea, yì kàmmi nyi ye she se Ñtwum Lwen ye ta bɔwum swæti ye shí ñtwu Mvènnswàb lisea, a lan li? ¹⁰Bwi' woli kim bwi' le' le, swum se sete ñtwu cinni, a ba tí lè ñtwu, ntwi' se ñtwu ndɔ' benná jene ye lan ye mbyi. ¹¹Beshe swum se mgbænne kǎn mbyi cinne ñtwu, yì kàmmi nyi lè she ye tòn ðwùmðwùm?

¹²Ñlim ta bwi' ðyi ke le' màzwùm nun, son se ci bwi' ta leli mwù zwò ke nyinnim bɔwum nun. ¹³Bwi' ba wě Mòizè ne ðwɔke fli me' shon lè plè ndɔ' bǎ mvu bɔwum Izràêl làkì ñdǔ' ñwanni yenni. ¹⁴Mvu bɔwum Izràêl màzwùm bɛ mwù kimmi. A kiin bèn jene, bwen byan bi ku' mbanmban li. Kwan se bon ta yì dèwà ye ke pwìn ñgwòn nun nzannggea, bɛ ywɔ' kan. Á si wě plè màzwùm ke bon me' ñðwɔki. Suku' mwum fyonnì fya' Yesù

Kristò, plè màzwùm kà pàeli. ¹⁵Mùn shè byin lè lɛŋkàm lɛ, a kiɛn bèn dýě, kwan se mvu ðwum Izràêl ta mè lwuá Mòizè nzanŋgea, plè màzwùm ke bon ke me nlim nun ñdwōki. ¹⁶Son, kwan se mwum tã yònni mbyi Yesù Kristò nun, ðe ta plè màzwùm pàeli. ¹⁷Ntwi' se Nyeli nye' Yesù ni swum fɔ' bon lè M̀pùn Nsanmi. Li, cici se M̀pùn Nyeli nye' ni kwe, tòn mgbonmgbon si kwe. ¹⁸Bwi' hwæn, ðwi' ta ñtwu Nyeli nye' Yesù yenni, shikì ðwi' ðwōki me' lè plè. Ke nyen ye ðwi' ta nun yenni li, ðwi' ta fyònni wě nun, ñtwu ye' ta kònni mbyimbyì bǎ ye ðe wě yon. Swum se M̀pùn Nyeli nye' kɛn ci, à si.

Bwæ' tà ka mè Pól cì lè ñshě Ntwum Lwen

4 ¹M̀vènnswæb fæe ðwi' she si ke fya' ke kwènnzì nlim shon nun. Li ne ci ðwi' tà ka mwù ðwæti lè son. ²Bwi' kesá nywi lè mè le' kwènnjin ne ðwum ta ci ke me gwùmni nun. Bwi' tà ka ðwum pɔkea, shikì ðwi' kwebsi ku' swum ndɔ' ke le' M̀vènnswæb nun. Son, ðwi' ta fyòn ci lè ðwum limmì lɛŋkàm màzwùm seansean. Bwi' yili le mwum hwæn yili ñgwòn ke le' se ðwi' ta le' nun ke swi' M̀vènnswæb. ³Son, ðyindɔ' bi kwe bye ywɔti kan Ntwum Lwen ye ðwi' ta shè ye. À si li ke cě ðwum bye ye ðwu nùn. ⁴Bwum màzwùm tà ka ywɔti ntwi' se ñswæb ye cě ñgyɔ' wan shimndá bon me' lè ðe læki ñwanŋwan she kanndi bon yenni. Ñwanŋwan màzwùm si Ntwum Lwen ye ta ñtwu Yesù Kristò lisea. Nun, Yesù Kristò ne dýi popò gwili M̀vènnswæb. ⁵Kwan se ðwi' ta le' M̀vènnswæb shě, ðwi' tà ka ñzǎ' le' shě ðe ke nywi ye' ne', ðwi' ta leli ke nywi Yesù Kristò. Bwi' le: Yesù Kristò ne dýi Nyeli ywum hwæn. Ti lè ðwi', ðwi' bi mè cinci she byin ke ntwi' yon. ⁶Ke ndúnmi ñgyɔ' wan nun, M̀vènnswæb lele le: «Ñwanŋwan kwan ke njimmi nun», M̀vènnswæb ñbɔ' màzwùm ne ci ñwanŋwan ta ðwùm ke me nlim nye' nun, lè ðwi' yen ñtwu M̀vènnswæb ye ta ðwùm ke fli me' Yesù Kristò zwem.

Vènè' she jene, lè ñtwu ye ke mbyì nlim ðeb

⁷Bwi' cinni ñjònni màzwùm, son, ðwi' bi ðwæli wě yì ðeblé kɔ'. M̀vènnswæb ne ci li bǎ ðwum limmì lwen le ñkimmo' twun ñci she màzwùm wai ke cì shon, a tà ka wa' ke nywi ye'. ⁸Bwi' ne', ðwi' ta yì vènè' yenni mè ñgyinŋyin, son, ye làn ka ðwi' mwù. Bwi' ta fyonŋga', son, ðwi' tà ka ðwæ' kwènnzi. ⁹Be zæbsi ðwi', son, M̀vènnswæb kyìli kan lè ðwi'. Be wɔ' ðwi' ke ñgyɔ', son, ðe mlòsi kan ðwi' ñzison she'. ¹⁰Yì kwan hwæn ðwi' ta ywi Yesù lisea ke kwæ' nywi nun, bǎ ðwum yen ñzison shon ke kwæ' nywi she' nun. ¹¹Se lisa' lɛ, mè ñgyinŋyin, ðwi' ta ywi shiɔ' ke ñganŋgwu ke ntwi' Yesù, bǎ ðwum yen le Yesù ni ñzison ke kwæ' nywi she' se ye ywi nùn nun. ¹²Li, ywi tà ðwi' yòneea ke nywi, son byin, ñzison si byin nywi.

¹³Be kɔ' ke ðewǎ M̀vènnswæb nun le: «Swum se mùn yilá le lɛŋkàm se, son se mùn tǎ leli.» Li ne ci, ðwi' ku', swum se ðwi' yilá le lɛŋkàm se ke

mbyi Yesù nun, son se ɓwi' ta ɓyin shě. ¹⁴Bwi' limmi lwen le Mvènnswàèb ne yimnzi Nyeli nye! Yesù ke ywi nun, à yě ku' ɓwi' yimnzi wě nun. À yě ci ɓwi' dyi ke swi' shon ɓwi' lè ɓyin. ¹⁵Ywum màzwùm ta lànnzi hwæn li ntwi' yin, lè kwènnzì nlim Mvènnswàèb læm nywi ɓwum mèan. Li, ɓe ye yæki màn ɓă ɓe yili Mvènnswàèb osòkò. Ñtwu Mvènnswàèb ye kèn mbyî.

¹⁶Li ne ci ɓwi' tà ka mwù ɓwæti. Kwo fe' she kwæ' nywi she' ta lwubla' ke cě ɲgyô' wan si, mè nlim nye' ta ɲkimmò' nywæb ndò' cinni mè ɲgyinɲgyin. ¹⁷Vènè' she ɓwi' ta yen jene fyôn ɓwi' me' donmi, se ɓe ti ke kwan kwæ' nun. Ntwi' mfyimnzi ye ɓwi' ta son fyimnzi, ɓwi' ye ñtwu ndò' cinni ye lan ywum hwæn, ye ton ɗwùmɗwùm. ¹⁸Bwi' tà ka ɓàkà' ke nywi ywum ye kanndi ɓwi', son, ɓwi' ta ɓàkà' ke nywi ywum ye dyi ke ci Mvènnswàèb. Ywum ye kanndi ɓwi' ye, ye tà ka nòn kwan làbbi, son, ywum ye dyi ke ci Mvènnswàèb yi, yon ye ta tòn ɗwùmɗwùm.

Kwæ' nywi she nywæb se ɓwi' ye cinni

5 ¹Bwi' limmi le kwo fe' she ɗwun se ɓwi' ta tòn ke nlim fe ɲgyô' wan gwan, (she lisa' le kwæ' nywi she'), ɓwi' ye nye ne Mvènnswàèb ɓsi ɓwi' ke ɗéb cinni, nye nyě mwum wan ne gwe kan. Nye màzwùm yě ɓe ɗwùmɗwùm. ²Kwan se ɓwi' ke ke cě ɲgyô' wan nun, ɓwi' ta fyon ntwi' se ɓwi' su' yili le Mvènnswàèb fe ɓwi' nye nywæb nyě ke ɗéb. ³Li, kwan se ɓwi' ye ɗun kwe, ɓwi' ɓa ti ɓe ke wan. ⁴Son, tòn se ɓwi' ta tòn jene ke ɗwun she' si nun, ɓwi' ta fyon wě ɓwum ɓe lè mè nshe kyiblea ke mwu. A ɓa le ɓwi' yili ɓwi' kpæ' kwæ' nywi se ɓwi' cinni ɲgyô' wan, son, ɓwi' yili ɓwi' cinni ti ku' kwæ' nywi she' ke ɗéb, ɓă swum se cinni ñzison ɗwùmɗwùm kwebsi swum se ye ywi nùn. ⁵Mvènnswàèb nun ne' ne fò' ɓwi' lè ɓwi' limmì pa' ɲkwebsi màzwùm, à feà ɓwi' Mpùn Nsanmi nyon ne lisa' le à yě ti ɓwi' ywum lwukea ndò' fe, ye nun kèà ɓwi' ke ci shon.

⁶Ke à si li, ɓwi' ta me' kpæmmi kwan hwæn. 'Bwi' limmi le kwan se ɓwi' ke tòn ke kwæ' nywi ton se nun, ɓwi' ke làbbi lè ci tòn Nyeli nye'. ⁷Tòn se ɓwi' ta tòn cě ɲgyô' wan, ɓwi' tà ka ywum Mvènnswàèb yenni lè me', son, ɓwi' ta zwùm teli lè yon. ⁸Bwi' ta lo' me' kpæmmi. 'Bwi' le: ñdikà' le ɓwi' kyiiil lè kwæ' nywi ton se lè ɓwi' ken tòn ke ke Nyeli nye'. ⁹Son, swum zwimbyi' se ɓwi' yili ɓwi' ci, kwo fe' she ɓwi' ke ke kwæ' nywi ton se nun, kwo fe' she ɓwi' kwean son nùn, à si le ɓwi' lwusi nun ñlim ke zwum. ¹⁰Ntwi' se ɓwi' hwæn, ɓwi' ye làn ke swi' shon ɓă nun lànnzi ɓwi' kyità', lè mwum hwæn cinni ɗèbbi yon ke lwen ne nun ɓe ci nun, shindò' ɓyebbi ne nun ɓe ci nun kwan se nun ɓe ke kwæ' nywi shon nun.

Ñtòn ɓæti lè Mvènnswàèb ke nywi Yesù Kristò

¹¹Ke nlimmì ye ɓwi' limmi li nun, ɓwi' ta Nyeli nye' yi, son se ci, ɓwi' ta ɓwum ɓònnzi lè ɓe kiin Ñtwum Lwen ywo. Mvènnswàèb limmi ɓwi'

lwen seansean. Li, m̀n yili lē ke mē nzwon m̀ nlim nyin nun, byin limmi t̀i ku' m̀n seansean. ¹²Byin yē sh̀ē lē bwi' d̀unm̀ā t̀i nywi shelea bē? Ayi, son, bwi' yili bwi' ẁō byin mbyi b̃ā byin shela' nywi ke ntwi' ye'. Li, byin yē ḡwum fỳonnz̀i lē' cinni l̀ē b̀wum bye yili bē wes̀i bwi'. Bon bē ta nywi shelea ke nywi ywum yē bon cinni ke mē' b̀wum. Son, a bē kan fon ke mē nlim nun. ¹³K̀ē bwi' bi ỳi d̀yimi w̃ē t̀ā she bon ta lē'? L̀ē lēḡk̀ēm, beshē bwi' bi ỳi d̀yimi, a si li ntwi' M̀v̀ēnnsw̃āb. Son, beshē kon si bwi' mwu lwinni lwen, a si ntwi' b̃ā bwi' kpa' byin. ¹⁴̀Nyili Yes̀u Krist̀ō nē ta bwi' k̀ēnzi l̀ē bwi' ci she shon, ntwi' sē bwi' limmi lē mwum m̀b̀ō' ywie ke ntwi' b̀wum m̀ēan, li, fon hw̃en bē ywiā ku' l̀ē nun m̀ban. ¹⁵À ywie ntwi' b̀wum hw̃en p̃ē', li l̀ē b̀wum bē d̀yi ḡzison, bē l̀ēk̀i ḡzison m̀āzẁum tweli l̀ē shan nē', son, bē ci swum sē nun yili. Ntwi' sē à ywi ke ntwi' yan, M̀v̀ēnnsw̃āb ỳimnz̀i ku' nun ke ntwi' yan.

¹⁶K̀ē à si li, ḡdik̀ā' ǹd̀unmi yē jēnē, bwi' t̀ā ka t̀i su' mwum nd̀ō' cē ke fli mē' zw̃ēm. Kwo fē' she bwi' bē Yes̀u Krist̀ō tweli mbỳi ke mē' zwem si, jēnē, bwi' t̀ā ka t̀i nun tweli li. ¹⁷Kwan sē mwum t̀i m̀b̃æti l̀ē Yes̀u Krist̀ō, à ti swum nyw̃āb she lwen. Ywum yē bē mbỳi l̀ēan, jēnē, ywum yē nun ke swi' ti nyw̃ābnyw̃āb. ¹⁸Ywum m̀āzẁum hw̃en li ta wai ke c̀i M̀v̀ēnnsw̃āb. Nun nē ci bwi' bē bē ḡwum f̀ō' bwi' l̀ē nun ke ntwi' she sē Yes̀u Krist̀ō cie. À fē bwi' she ǹlis̀ā' b̀wum mbyi nē bē yē t̀ōn ḡwum f̀ō' l̀ē M̀v̀ēnnsw̃āb. ¹⁹Bwi' ta bon sh̃ē l̀ē M̀v̀ēnnsw̃āb ciā b̀wum ton ḡwum f̀ō' l̀ē nun ke nyē Yes̀u Krist̀ō. À t̀ā ka t̀i byebbi nyan cē. À fē bwi' she nsh̃ē l̀ē nt̀ōn ḡwum f̀ō' si ke fya'.

²⁰Bwi' ta leli ke ḡwum Yes̀u Krist̀ō nun. À si w̃ē M̀v̀ēnnsw̃āb nun nē' nē ta b̀wum lon kwan sē bwi' ta leli. Bwi' ta byin swulea ke jin Yes̀u Krist̀ō nun lē, yil̀ēǹi lē byin bē ḡwum f̀ō' l̀ē M̀v̀ēnnsw̃āb. ²¹Yes̀u Krist̀ō bē k̃ān l̀ē byebbi nd̀ō' ke nywi, son, M̀v̀ēnnsw̃āb kyili nun byebbi nyē' ke nywi, l̀ē ke m̀b̃æti yē bwi' yē b̃æti l̀ē nun, bwi' fyonǹi sanmi ke mē' M̀v̀ēnnsw̃āb.

6 ¹Li, bwi' ta she c̀i bwi' l̀ē M̀v̀ēnnsw̃āb m̀banm̀ban. Bwi' ta byin swulea lē b̃ā byin gwannz̀i lwen nē M̀v̀ēnnsw̃āb fēā byin ni d̀ind̃in. ²Ntwi' sē M̀v̀ēnnsw̃āb t̀ā lē' lē:

«Kwan sē kwan ḡḡg̃ānni wole, m̀n yw̃ōe ḡkeli yw̃ū.

ḡḡỹin sw̃æti b̀wum w̃ōle, m̀n kien ẁū kpea.»

Cē lē fē', kwan ḡḡg̃ānni sē she. ḡḡỹin nsw̃æ' nē d̀yē.

³Bwi' yili kan bwi' ci mwum m̀b̀ō' nd̀ō' p̃ā' kẁū ke mbyi M̀v̀ēnnsw̃āb nun, bē l̀ēk̀i she shē' w̃ēs̀i. ⁴Son, ke nc̀i ywum hw̃en p̃ē' nun, bwi' ta lis̀ā' lē bwi' bi m̀ē ci-she M̀v̀ēnnsw̃āb. Bwi' ta ḡlim b̃ænni ḡzw̃ōnzẁō' ke yi ṽēñē' nun, ke mē mfyonḡga' nun, kwo fē' ke moan ywi. ⁵Bwi' fyimnzē kwan sē bon bē bwi' b̃ō, bē tẁō' bwi' ke mē nye ñjē, bē twumnz̀i b̀wum l̀ē bē ci bwi' byebbi. Bwi' cie m̀ē she ḡkyib̀li, shi d̀yē bē bwi' b̃ænni, l̀ē ḡjē k̀ōnndi bwi' kw̃ēnni. ⁶A kōnndi bē, bwi' ta b̀wum l̃isē lē bwi' bi m̀ē ci-she M̀v̀ēnnsw̃āb ke kẁū k̃ēn sanmi she' nun, ke nc̀i yē bwi' ta ywum

cí lè òlímì, ke m̀b̀aen ye ɓwi' ta mè nlim ɓaenni, ke lwen ne ɓwi' ta ɓwùlu cí nun. M̀p̀un Nsanmi ti ɓwi' nywi. ɓwi' yili ɓwùlu lè òlim fɔ'. 7'ɓwi' ta Ntwum Lwen shě lè lɛ̀ŋkàem, ɓwi' konndi ywum cí lè òkimmɔ' M̀v̀ennswàb. Mè kwõn wì bye ɓwi' ta ɓaen me fyà' bi kwù kèn lwen she'. Son se ɓwi' ta kèn wì d̀wì lè son, ɓwi' ghɔ' tì ku' ɓwi' ne' ɓe lè son. 8'Byindo' lè ɓwum ta ɓwi' twuli, ɓyindo' njili tì ku' ɓwi' ɓe. Byindo' ta ɓwi' mè le' nluwkea shèkea ke nywi, ɓyindo' she tì ku' ɓwi' mè le' m̀ɓyibbɔa ɓe nywi. ɓe ta ɓwi' tweli wě mè ci-me m̀wè', kànmbɛ', ɓwi' ta lɛ̀ŋkàem shě. 9'ɓe ta ɓwi' tweli wě mè kyìn, kwo fe' she ɓwi' bi ɓwum limmi si. ɓe ta ɓwi' tweli lè yì d̀won, kwo fe' she ɓwi' bi òzison. ɓe ta ɓwi' vènè' yennzi shìkì ɓe wu ɓwi'. 10'ɓe ta ɓwi' òlim ɓyɛbsi ke zwum, son, ɓwi' ton lè òlwuka' nlim kwan hwæn. ɓwi' bi mè ci-nzæmzæm, son, ɓwi' ta ɓwum òjònndi fɛ m̀ean. ɓwi' bi ke me' wě ɓwi' bi mè fyà' p̀wìnp̀wìn, son, lè lɛ̀ŋkàem, ywum hwæn yi ɓwi' ke fyà'.

11 Mè ɲgyinni bye', lan Kòrên, ɓwi' gwùmnze kàn ɓyin swum ndɔ', ɓwi' sheà ɓyin ywum ye ɓe ɓwi' me nlim nye' nun hwæn. 12'ɓwi' kwɛbsi kan òyili ye ɓwi' cinni ke nywi yin, son, ɓyin ɓe kwɛbsi mè nlim nyin lè ɓwi'. 13 Jene, mùn yě leli lè ɓyin ɓe wě ɓyin bi ɓwen ɓyêm. Mùn shè ɓyin le, cinnèni mè m̀b̀àkà' m̀bɔ' ke nywi ye' wě tà she ɓwi' cinni ke nywi yin, ɓyin wo mè nlim nyin hwæn ke nywi ye'.

Ba ɓyin ɓaeti mè kwù lè ɓwum bye tà ka mbyi Yesù d̀won

14'Ba ɓyin ɓaeti mè kwù lè ɓwum bye tà ka mbyi Yesù d̀won. Mè ɲwè ɓyin ɓe ɓa ɓyi. Yà m̀wùkì ye d̀yi ke nyinnim swum lwen lè swum ɓyebbi? Ìjwanni woli kim a ton ke cici fɔ' lè ɲjimmì? 15'Byin fɔka' le Yesù Kristò wòli kim à cinni tòn ɲwum fɔ' lè Satæn? Mwum ne tã mbyi Yesù Kristò d̀won, à cinni kan mè m̀b̀àkà' m̀bɔ' ɓon lè mwum ne ɓyìnnɔà mbyi Yesù. 16 M̀wùkì ɓan ke nyinnim nye M̀v̀ennswàb ɓon lè mè swàb f̀kea. Ntwi' se ɓwi' bi nyenswàb nyě M̀v̀ennswàb ne d̀yi òzison tã tòn ke nlim. A si wě tà she nun ne' lele le:

«Mùn yě tòn ke nyinnim shan nun, ɓwi' ɓa kyìlli ɓwi' lè ɓon.

Mùn yě ɓe M̀v̀ennswàb nyan, ɓon ku', ɓe ɓe òkwìn ɓwum ɓyêm.»

17 Nyeli nye' M̀v̀ennswàb lele li, à kònndi ɓwum ɓyon shè ɓe le:

«Weàni ke nyinnim mè ci-ncì ɓyebbi, ɓyin kyìlli lè ɓon.

ɓa ɓyin yinnndi ywum ye ɓa sanmi.

Li, mùn yě ɓyin yě.

18 Mùn yě ɓe Ce nyin, ɓyin ɓe tì ku' ɓwen ɓyêm.

Nzà' le' yi wai ɲwum Nyeli nyin M̀v̀ennswàb ne cinni ywum hwæn.»

7 1 Mè ɲwè ɓyêm, ke mè ɲkàli ne hwæn ni òye', ɓwi' kesèni nywi lè ɓyebbi ne tà ɓwi' kwà' nywi she' gwànnzi. Mè m̀b̀àkà' nye' ɓe ku' òsanmi. Kwù kèn she' ɓe lwen ke nyi ye ɓwi' ta M̀v̀ennswàb yi nun.

Ñlwuka' nlim P5l

²Yilênì bwi' ke me nlim nyin nun. 'Bwi' ci kan byebbi lè mwum ndò'. 'Bwi' b̄wusi kan mwum ndò' shikì bwi' se ku' ke nywi mwum ndò'. ³Mũn tà ka ywum ton ye leli lè m̀n wesi byin. Byin bi mè ñgyinni bye' bye bwi' yili, wě tà she m̀n shì byin mbyî. 'Bwi' ye be lè byin kwan hwæn bæti, kwo fe' ke ywi nun, kwo fe' ke t̄n nzison nun. ⁴M̀n tã ñlim kě lè byin ñzwɔnzwò', byin be ci ñlim ta mun lwukea. Kwo fe' ke nyen vènè' ye' nun, ñlim ti mun zwum pyî, m̀n ni ñlwinni lè ñdàli ke ntwi' yin.

⁵Mũn tà ka leli ñin, ntwi' se kwo fe' kwan se bwi' benne ke M̀sèdwàn, bwi' cinne kãn pon me yinni. Mè le' mbyibbaa ne su' bwi' d̄won, bwi' cinni klwî le' lè b̄wum. Ti ke me nlim nye' nun, yi be bwi' kwènni. ⁶Son, M̀vènnswæb tã b̄wum bye hwummâ ke me mbàkà' nyan nun mè nlim flɔsi, à flɔsi bwi' mè nlim ke mbèn ye T̄tè bènne nun. ⁷Ñlim su' kan bwi' flɔa zwum ntwi' mbèn yon, son, ye konndi tì bwi' flɔa ke zwum lè ñshè ye nun shè bwi' mbòkì ne byin flɔse ku' nun ne' nlim zwum. À shè tì ku' m̀n wě tà she byin yili ñyen yêm, mbòkì ne byin bi lè mè yiye. À k̄onndi tì m̀n shè mbòkì ne byin yili byin ñyi ñgim nyèm. Li ne ci, ñlim ta mun yæki lwukea ke zwum.

⁸Kwo fe' she d̄wà se m̀n kœ byin nyennze byin ñlim ke zwum, mũn tà ka ñnyennzi nlim màzwùm b̄akea jene. M̀n be yon b̄akea kwan se m̀n yenne le d̄wà màzwùm nyennzi byin ñlim ke kwan kwæ' nun. ⁹Son jene, ñlim ta mun lwukea ke zwum. A ba ntwi' se m̀n nyennzi byin ñlim ke zwum, son, ntwi' se ñnyennzi nlim màzwùm ciâ byin kwebsi kwũ kèn shin. Ywum yi lannze hwæn li ntwi' se M̀vènnswæb ne yile. Li, bwi' cie kãn byin byebbi ndò'. ¹⁰Ñnyennzi nlim ye wai ke fya' M̀vènnswæb, yon ye ta ci b̄wum kwebsi kwũ kèn shan, be ñun ke mbyi ne bon ye swæ' nun. Son se ci, ñnyennzi nlim yi ton yi, bwi' cinni kan tì mè mbàkà' ke nlim. Ti lè ñnyennzi nlim ye ta wa' ke cě ñgyò' wan, yon ye ta b̄wum kènnzi ke ywi nun. ¹¹Ceênì fe', ñnyennzi nlim ye wae ke fya' M̀vènnswæb ciâ kà byin lwen ke nyinnim shin nun? A ciâ le byin ñyili mwù ke le' màzwùm nun, byin yili byin lusi mè mwù nyin. Mè nlim nyeneâ byin ke zwum, yi konndi byin kwènni. Byin yili byin yen m̀n mbyimmi, byin yili byin fe byin ne' ke she nun, byin konndi tì mwum ne ciâ byebbi ni vènè' yennzi. Ke ncí ywum hwæn li, byin liseâ seansean le byin bi mè fyà' blɔtɔ' ke le' màzwùm nun.

¹²D̄wà she m̀n kœ byin si, mũn kœ kãn son ke ntwi' mwum ne cie byebbi, shikì ku' ke ntwi' mwum ne yenne vènè' byebbi màzwùm. Son, m̀n kœ d̄wà si b̄a byin yen seansean ke swi' M̀vènnswæb mbòkì ne byin fe byin ne' ke she nun ntwi' ye'. ¹³Son se ci, ñlim flɔ' bwi' ke zwum. Flɔ' nlim se sue kãn, son, ñlim yæke bwi' lwukea mbyî ke zwum lè ñyen ye bwi' yenne le T̄tè ni lè ñlwuka' nlim. Ñlim be nun zwum pyî ntwi' se

byin be kimnzi nun ònim, byin hwæn. ¹⁴Mùn be nun òjè yin shě lè mùn tǎ nywi shelea, ke nyè yi, byin kè kan mun kwènnjin ke mwu. Mbòkì ne òwi' be byin lènkàm shě ke nywi ywum hwæn nun, mbanmbò' ku' òshela' nywi ye òwi' be shela' ke swi' Títè ke ntwi' yin kwan ku' li lènkàm. ¹⁵Ònim yon hwæn yi ke nywi yin kwan se nun tǎ mmwumnzi ye byin mwumnze nun bú, lè òyè ye byin ye nun ke kwèn yi nun lè nywi ta byin gwennzi. ¹⁶Ònim ta mun lwukea zwum òzwòzwò' ntwi' yin, ntwi' se mùn limmi le byin woli kim byin ci wě swum se mun yili.

Fe ne be ye fyi lè lan Jùdè

8 ¹Mè ngiyini byém, òwi' yili byin limmi swum se kwènnzì nlim Mvènnswæb cie ke nyinnim òwum Yesù bye ke Màsèdwàn nun. ²Mè vèné' nyan lèân òkimmò', son, ke nlwuka' nlim yan nun, be feà swum se be bon fya' lè ònim fò', kwo fe' she bon be mè ci-nzæmnzæm si. ³Mùn tǎ byin shě lè lènkàm le be fèe ywum mèan, be yile tì be fe a lan li. ⁴Be be òwi' ngweb webbi le bon bi yili le bon bi òwità' ku' ywum ndò' bǎ bon bi kpa' òkwìn òwum Yesù ye ta tòn ke Jùdè. ⁵Be fe, a lan swum se òwi' be bákà' be ye fe. 'Be sete bon ne' fe lè Nyeli nye' Yesù, ke nyè yi, be fe tì ku' bon ne' lè òwi' wě tǎ she Mvènnswæb yili. ⁶Li ne ci, òwi' òwà Títè le à fyonnì be ke ci shin, bǎ nun kennzì she se nun be lè à ònmà mbyì ke nyinnim shin nun, lè byin ku', byin mló' she kwènnzì nlim shin. ⁷Byin cinni òjòndì mèan ke mbyi Mvènnswæb nun. Òjòndì màzwùm ni le: byin ta mbyi Yesù òwon lè ònim fò', byin cinni òzǎ' le' lwukea ke ngwum kwan se byin ta le'-Nswæb shě, byin cinni tì ku' òlìmmì, byin ci she shìkì byin hwum, byin yili òwi' òzwòzwò'. Li, òwi' yili le byin be tì ku' mè ci-njòndì ke she kwènnzì nlim si nun.

⁸Mùn le' kan le' se lè mùn ci byin òlè', son, mùn tǎ leli ke nywi she se òwùlu ta cì, bǎ mùn cæsi ku' mbòkì ne byin ta òwùlu yili. ⁹Ntwi' se byin limmi kwènnzì nlim Nyeli nye' Yesù Kristò. Nun ne cinne ywum hwæn, à fyòsi nun ne' òshi ke ntwi' yin. À cie li, bǎ ke tòn nshi shon nun, à fyòsi byin mè ci-njòndì.

¹⁰Ndeb ye mùn yili mùn lèb byin ke le' màzwùm nun yi le, à si lwen le byin ke mwù ke she se byin ònme òwùm ndò' si nun. Byin be be òwum be sete fyà' kè ke she màzwùm nun. Ìkè fya' ye sue kǎn, byin be tì ku' òwum be sete yili le bon ye bon ne' fe ke she si nun. ¹¹Kèèni mwù ke she màzwùm nun bǎ byin mló' son. Kpæmmèni me' lè mmló' she si lè ywum ye tì byin fya', mbanmbò' ku' wě tǎ she byin kpæmme me' ke òfùnmi. ¹²Beshe mwum tǎ swum ndò' fe lè òyili yon hwæn, Mvènnswæb tǎ fe màzwùm yě. À tǎ lwen ywo ke nywi swum se mwum fe nun, à tǎ ka byebbi ywo ke nywi swum se mwum cinni kan.

¹³Mùn tǎ ka le' si leli bǎ byin pyi ke nzæmnzæm nun lè byindò' se ku' bon, son, mùn tǎ yili lè òwum cinni ywum mbanmban. ¹⁴Ke kwan se

jene nun, byin bi ke we' nun, li, byin woli kim byin kpa' bwum bye cinni kan swum ndɔ'. Kwan ndɔ', beshe byin be ke nzæmzæm nun, bon be be ku' ke we' nun, be woli kim be kiin byin kpea. Li ne ye ci, ñcinni ywum mbanmban be ke nyinnim shin nun. ¹⁵A si wě tà she be kɔ' ke dèwǎ Mvènnswàb nun le:

«Mwum ne hwenni ji mèan, à ji, ñdǔ' nzwon kan.
Mwum ne hwenni kwæ', à ji, à byim ti ku'.»

Ñkèn ye Títè ye kèn ke Kòrên

¹⁶Ñtwu be lè Mvènnswàb ntwi' se nun ne ci Títè shinnì nun ne' ke she nun ke nywi yin wě tà she bwi' bi ku'. ¹⁷Títè yilá ñcibbi ye bwi' cibbi nun lè à kiin ke ci shin. Ke she ta nun ñlim lwukea, be lè nun ne' kèà mbyí le nun ni kǐnmè ke ci shin. ¹⁸Bwi' fyi ti ku' ñgyinni nye' ndɔ' mban fon lè nun. Nun ne mè ñkwìn bwum Yesù hwæn ta jin shon sean lè ñshě Ntwum Lwen ye nun tǎ shè. ¹⁹A konndì ti be, mè ñkwìn bwum Yesù yænni nun le à kèn bwi' lànnzi ke kèn she' nun, à kpa' ti ku' bwi' lè she kwènnzí ñlim si bǎ Mvènnswàb cinni ñtwu. Lè bwi' lisà' ti ku' m̀b̀òki ne bwi' yili bwi' kpa' b̀ẁùlu.

²⁰Lòn ye bwi' ta yèkà' yi mèan. Li, bwi' ta twù' d̀ẁí lè mwum ndɔ' làkì bwi' wèsi ke she màzwùm nun. ²¹Bwi' yili bwi' ci lwen, a su' kan ke me' Nyeli nye', son, à si ti ku' ke me' bwum.

²²Bwi' ta byin ñgyinni ndɔ' fyi lè bon mban. Nun màzwùm, bwi' b̀wèbbà nun ke me mbyí mèan nun, son, à lisa' nun ne' le nun ni ci-nci she ñkǎmñkǎm. Jene, ñkimmɔ' ncì she yækâ nun ñun nywi ntwi' se nun kè ñlim ke nywi yin. ²³Ti lè Títè, à ni ñwè ci-kèn nyèm. Bwi' ta she cǐ bwi' lè nun ntwi' yin. Ti lè mè ñgyinni bye kin nun lànnzi, mè ci-mfyi me ñkwìn bwum Yesù be. Be ta she cǐ lè be fe ñtwu lè Yesù Kristò. ²⁴Lìsèàni bon leñkǎm le byin yili bon, bǎ bwum be ke me ñkwìn bwum Yesù nun limmì ñyili yin seansean, be yen ti ku' le bwi' ci cìne' kwan se bwi' shela' nywi ke ntwi' yin.

M̀f̀s̀i fe ne bwum Yesù ye fe lè lan Jùdè

9 ¹Mùn yen kan mwù m̀b̀unnzi ye mùn yě byin b̀unnzi ke nywi ywum d̀ẁitea ye byin ye ñkwìn bwum Yesù ye ke Jùdè kpea nun. ²Ntwi' se mùn limmì ñyili ye byin kèà, mùn shela' ti nywi ke jin shin nun swi' bwum be M̀s̀èd̀ẁân, mùn shè bon le: «Mè ñgyinni bye ke Àkà̀ỳí ñunme le' màzwùm f̀s̀ea ñdikà' d̀ẁum ndɔ'.» Ñcì she yin wase byindɔ' ñlim ke zwum. ³Son se ci mùn fyi byin mè ñgyinni ton be lè ba ñshela' nywi ye bwi' be shela' ke jin shin nun kwan d̀ind̀in. Mùn yili le byin f̀s̀i ywum ke mbyí wě tà she mun shèe bon. ⁴A shi be li, beshe bwum M̀s̀èd̀ẁân ndɔ' kiin mùn lànnzi, be cinni kan le byin f̀s̀â ywum mbyí, kwènnjin ye bwi' b̀ænni, (mùn le' kan fe' lè kwènnjin nyin ne'), ntwi' se bwi' shee

bon le bwi' limmi ñcǐ she yin seansean. ⁵Li ne ci, mún yen le ñdikà' mún fyìl byin mè ñgyinni ton be ke ci shin lè mún bèn kife', bǎ bon ñunmi le' fe màzwùm fòsi, she byin kee ñkàli ke nlim. Li, kwan se mún yě bèn, mún cinni le fe màzwùm ti mfòsi, mún konndi tì ku' yen le byin fe nun lè ñlwuka' nlim, ba kì lè mfyonnga'.

⁶Be ta ñkǎen le' ndo' ñwǐ le:

«Mwum ne tǎ ñyim kwæ', à tǎ ku' fyǎb kwæ'.

Mwum ne tǎ ñyim mēan, à tǎ ku' fyǎb mēan.»

⁷Se yili le mwum hwæn fe wě tǎ she nun bǎka' ke nlim yon nun. Ba à fe lè ñzwòn, shikì à fe ku' nun lè dólè'. Ntwi' se Mvènnswǎb yili mwum ne tǎ fe lè ñlwuka' nlim. ⁸Mvènnswǎb wòli kim, à kònnði byin ywum mēan, byin ton ke we' nun kwan hwæn, shikì swum ndo' shi byin. Li, byin ye tì ku' ywum ye byin ye mè she ñlwukea kènnzi mbyí nun cinni. ⁹A si wě tǎ she be ko' ke ñwǎ Mvènnswǎb nun ke nywi mwum màzwùm le:

«À lǎmznâ lwen nyon ke nywi me ci-nzæmznæm,
kwènnzǐ nlim shon tǎ ka mlò'.»

¹⁰Mvènnswǎb ne ta ci-ñyim mvu ywum fe, à fe tì ku' nun ji ne nun yě nun ne' ñi nun. À yě tì ku' byin mvu ywum ye byin yili fe, à yě fe, à nǎnnði fyà', à ci ywum màzwùm san mēan, lè she ñcǐ lwen shin ken mbyí. ¹¹À yě ci byin be mè ci-ñjònnði kwan hwæn, bǎ byin lisa' tì ku' ñbòkì ne ñlim yin yi zwum lwen kwan hwæn. Li, ñwum bye ye fe yin yě ke fyà' ye', be ye be mēan, be fe ñtwu lè Mvènnswǎb. ¹²Ntwi' kwan se byin ta she mfe si cǐ, byin tǎ ka su' mè ñkwìn ñwum Yesù kpea, son, byin ta ci le ñwum yili Mvènnswǎb osòkò' kwan hwæn ke ntwi' mkpa' màzwùm. ¹³She se byin ta ci si ye shìtàkwù ñyi ke nywi yin, se lisa' le byin yilâ ñtwum lwen ke nywi Yesù Kristò, byin mwumzi yon. Bwum ye ñtwu fe lè Mvènnswǎb ke ntwi' yin. Be konndi tì ku' ñtwu fe ntwi' se byin ciâ bon lwen, byin fe tì ku' lè ñwum hwæn. ¹⁴Be ye Mvènnswǎb keli ke me myin nyin nun, be yili byin lè ñlim fo' ntwi' lwen ne Mvènnswǎb lǎmzni ke nyinnim shin nun. ¹⁵Bwi' webbèni ñgweb be lè Mvènnswǎb ke ntwi' lwen ne nun cǐ, nyě lǎn ywum hwæn.

Fyònnzi Pól lè ñwum bye ta she shon wèsi

10 ¹Mún, Pól, mún yili mún cibbi byin swum ndo'. Mún ne be ta le' le mún ni floc kwan se mún ni ke nyinnim shin nun, ti kwan se mún ni ñlǎbbi lè byin, mún tǎ leli lè ñkwu kimmi. Son, Yesù Kristò be floc, ñlim be nun kwènni lè ñwum. Li ne ci, ²mún tǎ byin swulea le kwan se mún yě bèn ke ci shin, ba byin ci mún leli lè ñkwu kimmi. Ntwi' se byindo' lè ñwum ta shè le mún tǎ she cǐ bǎ mún cinni ywum ke cě ñgyò' wan. Àma, mún limmi swum se mún yě cǐ lè pa' ñwum màzwùm. ³Kwo fe' she bwi' ta tòn fe ñgyò' wan, bwi' tǎ ka twù' ñwǐ wě tǎ she be ta ñwǐ ke cě ñgyò' wan. ⁴Ntwi' se mè kwòn wì bye bwi' ta twù' ñwǐ lè bon

ba bye ke cě ɲgyɔ' wan. Mè kwõn wì bye' cinni ɲkimmɔ' Mvènnswàèb, be woli kim be kyasi mè ɲkwìn me ci-byìnnzi Mvènnswàèb. 'Bwi' ta mè ɲwum mè ci-me mbwè' twɔa, ⁵bwi' twɔta' ywum ye mè ci-nshela' nywi ta ðyila' mbyi Mvènnswàèb nun bǎ ðwum làkì Mvènnswàèb limmi. 'Bwi' ta mè mbàkà' hwæn cæsi wě bwi' keà nun ke nye ɲjè lè bwi' teli nun bǎ nun mwumnzi Yesù Kristò. ⁶'Bwi' be tì ku' ke mbònnjǎ' nun lè bwi' yennzi vènè' lè ðwum bye tà ka bwi' mwumnzi, suku' kwan se byin ye lisà' le byin ta bwi' mwumnzi lè lɛɲkǎem.

⁷Byin ta ywum ye byin swi' suku' yenni. 'Beshe mwum ndɔ' shè le nun ni ke fya' Yesù Kristò nun, à jiji ke mwu yon nun le mbòkì ne nun ni ke fya' Yesù Kristò, bwi' ku', bwi' ði ke fya' Yesù Kristò wě nun. ⁸Kwènnjin bæn kan mun kwo fe' she mùn sheleá nywi ke ɲkimmɔ' ye Nyeli nye' fe bwi' nun. Ntwi' se ɲkimmɔ' màzwùm yi bǎ ɲkwìn ðwum byin ken mbyî, ba kì ye fyôn be lè ɲyè. ⁹Mùn yili kan le byin fɔkà' le mùn tà byin yisi ke yi ðewà yêm nun. ¹⁰Ntwi' se be ta le' ke nywi yêm le: «Ñzǎ' le' kyiblea ta kwan ke yi ðewà yon nun ye be tì kimmi. Ti kwan se nun ne' ni ke nyinnim she' nun, à bǎ ɲkimmì, ǎ limmi kan leli ke ɲkwìn ðwum nun.» ¹¹'Bwum be ta leli li, be limmi lwen le mbòkì ne ɲzǎ' le' ye' yi ke yi ðewà nun kwan se bwi' ba ke nyinnim shin nun, li ne bwi' ta ku' ci kwan se bwi' ta ku' bèn ke cì shin.

¹²'Bwi' tà ka mwù wònnzi lè ðwum bye ta bon ne' tweli lè ðwum ɲkǎemɲkǎem, shìkì bwi' be swum fɔ' lè bon. 'Be ta bon ne' fò lè mbòkì nyan ne', be cæsi ku' bon ne' ke nyinnim shan nun. Kon ba bon mwu. ¹³Ti lè bwi', bwi' tà ka nywi shelea a shi be ke nywi she se Mvènnswàèb fe bwi', bwi' ye nywi shelea ke me mbyi she bye Mvènnswàèb fe bwi' lè bwi' kiin bèn han ke cì shin. ¹⁴'Bwi' be kǎn mè sǎà bye Mvènnswàèb fee bwi' lèan kwan se bwi' kien bèn ke cì shin lè Ntwum Lwen ye ke nywi Yesù Kristò. 'Beshe byin shiè be ke me sǎà màzwùm nun, bwi' bennè kan ke cì shin. ¹⁵Li, bwi' tà ka nywi shelea ke she se ðwùlu be ci nun. She shan yen kan bwi'. Son, bwi' yili le byin ken mbyî ke mbyi Yesù nun, lè bwi' ci tì mè she mbyimbyî ke nyinnim shin nun. Son, bwi' ye cì bwi' su' ke me sǎà be Mvènnswàèb fe bwi' nun. ¹⁶Li, kwan se bwi' wa' cì shin, bwi' ye mbyi nshé Ntwum Lwen cinni ke me ɲgyɔ' bye ke nyè yin, shìkì bwi' shela' ku' nywi ke swu' she se mwum ndɔ' cià nun. ¹⁷'Be kɔ' ke ðewǎ Mvènnswàèb nun le: «Mwum ne yili ɲshela' nywi, à shela' yon ke ntwi' swum se Nyeli nye' Mvènnswàèb cǐ.» ¹⁸Ntwi' se mwum ne tǎ nun ne' òtwu fe, nun ne Mvènnswàèb tà ka ɲgwòn yili, suku' mwum ne Mvènnswàèb ne ta òtwu fe, nun ne nun tǎ ɲgwòn yili.

Pǎl tǎ leli ke nywi me ci-ntwum me mbwè'

11 ¹Mùn yili le byin bæn ɲlim lè ɲmgbòtǎ' ye mùn yě mgbòtǎ' nun. À si li, bænnèni ɲlim. ²Mùn tǎ ɲwennjyî shin kwènni, ɲwennjyî

she wai ke cǐ Mvènnswàb. Ntwi' se mún yànni byin lè ñdweb m̀bò' ti ku' m̀bò' ne ðyi Yesù Kristò, ǎ mún lannzi byin ke fya' yon wě popò ntwum mlib. ³Son, m̀bòkì ne nywun p̀kae Èvè lè mè dàbàrì nyon, yi ta mun kwènni lè shindò' mwum ndò' kìn byin ðwuli, li, byin yonnzi ñyè lè ñyili Yesù Kristò. ⁴Ntwi' se byin ta wèn ne hwæn ðonnzi lè à kiìn ke cǐ shin, à ðunmi mè le' nyě ðin ndò' shě ke nywi Yesù, à ðonnzi nyě ðwi' ǎe byin shě. 'Byin konndi tì yili byin ye m̀pùn nyě ðin ndò', nyě byin cinni kife' mbyî, byin yili tì ñywo' Ntwum Lwen ye ðin ndò' ye byin ywo' kife' mbyî. ⁵Byin ta ðwum màzwùm tweli wě mè ci-ntwum klwàkea. Son, mún limmi lè kwo fe' yà mbyi nun, mún ǎ lwàb ǎe shan. ⁶Kwo fe' she mún ni mwum ne limmi kan m̀bòkì ǹlèli ke ñkwìn ðwum nun, ke mbyi kon nun, mún cinni ñlimmi. Mún liseâ byin yon ke nyinnim shin nun yì kàmmi mèan.

⁷Kwan se mún ǎe byin Ñtwum Lwen sannzi, mún shèe kan lè byin fe mún swum ndò'. Son, mún fyòsì mún ne' kwæ' lè byin fyonnì ðwum klwàkea. Ke ncǐ ye mún cie li, ǎyebbi ne mún cie byin? ⁸Mè ñkwìn ðwum Yesù ye ðò' ye mún pyìse shìtwò' kwan se mún yèe ðon lòn fya' ǎ mún kiìn byin kpea. ⁹A konndi ǎe, kwan se ðwi' ǎe ðwi' lè byin, mún cibbe kǎn lè mwum ndò' kpa' mún kwan se swum ndò' ǎe mún shi. Ntwi' swum se ǎe mún shi, mè ñgyinni ǎye wai ke Màsèdwàn feâ mún son. Mún ǎe kǎn yili mún hwumnzi byin lè ñcibbi. Li, mún ǎa ku' byin hwumnzi nywo' ndò' kwo fe' ke yà mbyi nun lè ñcibbi swum ndò'. ¹⁰Mwum ndò' wòli kan kím à kànni mún ñshela' nywi ye mún tǎ shela' ke me ñgyò' Àkàyî nun hwæn ntwi' ncǐ ye li. M̀bòkì ne Yesù Kristò ni mún nywi, mún tǎ ku' lèñkàem shon lèli ke cě. ¹¹Mún le' li ntwi' yen? Ntwi' se mún yili kan byin? M̀vènnswàb limmi lè mún yili byin. ¹²Son, mún yě tì kònni kèn mbyî lè ñcǐ she wě tǎ she mún cie mbyî ke nyinnim shin nun, ǎa mún twò' ñwum lè ðwum ǎye yili ǎe kàb mbyi, lè ðon ǎe ku' wě ðwi' ke ywum ye ǎe ta nywi shelea nun.

¹³'Bwum màzwùm ǎe mè ci-ntwum me m̀bwè'. Mè ci-ncǐ she ǎye ta ðwum p̀kea ǎe tì ku'. 'ǎe ta ðwum p̀kea lè ðon ði mè ci-ntwum Yesù Kristò ñkàemñkàem. ¹⁴Swum màzwùm ǎa le' shìmmea, ntwi' se Satàen nun ne' wòli à p̀ka' ðwum, à ðwùmni wě cikpu' M̀vènnswàb. ¹⁵Ke à si li, ǎeshe mè ci-she Satàen ta ðwum p̀kea, ǎe yonnzi ðon ne' lè mè ci-she lwinni, le' shìmmea se ǎan. Ke mmlòkà' yan nun, M̀vènnswàb yě ðon mè kà' lannzi ke nywi ywum ye ðon ciâ.

P̀l tǎ nywi shelea ke yi vènnè' ye nun ǎe yon nun

¹⁶Mún tǎ byin kònni shě lè ǎa mwum ndò' twe' mún lè ðyimi. 'ǎeshe byin twe' lò' mún li, fyimnzèni mún wě ðyimi lè mún shela' ku' nywi kwæ'. ¹⁷Swum se mún tǎ lèli jene se, le' Nyeli nye' Yesù se ǎan, à si wě le' ðyimi. ¹⁸Ke màn ðwum tǎ nywi shelea ke nywi ywum ye cě ñgyò'

wan nun, m̀n ku', m̀n yě ku' nywi shelea. ¹⁹Byin b̄e ta b̀àkà' l̄e byin bi konnea, òlim ta byin lwukea l̄e m̀fyimnzi b̄wum b̄e d̄yi d̄yemnea? ²⁰Byin ta fyimni l̄e b̄e pimma' byin w̄e m̄e son, b̄e ji byin m̄e' l̄e b̄e se ti ku' byin ke nywi, b̄e t̄we' bon ne' w̄e b̄wum̄k̄am byin, b̄e simm̀d̀' t̀i ku' byin. ²¹Ti m̀n, m̀n b̄e k̄an ci li. 'Byin ta b̀àkà' l̄e m̀n b̄e ẁon̄gea òzẁonzẁd̀' ntwi' se m̀n ci k̄an li? Àma, swièni m̀n mvub ke nywi.

Jene, m̀n yě l̄eli w̄e mwum ne d̄yi d̄yimi. Ke me mbyi b̄e b̄wum ta nywi shelea, m̀n ku', m̀n ẁoli kim m̀n shela' ku'. ²²B̄e ta nywi shelea ntwi' se à bi lan Èbr̄ú. M̀n ku', m̀n ni mwum Èbr̄ú. 'B̄e ta nywi shelea ntwi' se à bi b̄wum Izràèl. M̀n ku', m̀n ni mwum Izràèl. 'B̄e ta nywi shelea ntwi' se à bi ke mvu b̄wum Abràh̄am nun. M̀n ku', m̀n ni ke mvu b̄wum Abràh̄am nun. ²³À bi m̄e ci-she Yesù Kristò. M̀n yě l̄eli w̄e mwum nd̀o' ne mwù ba lwinni, m̀n làn bon ǹn. M̀n cià she, m̀n làn bon. M̄e ci-zwi' tw̄okea m̀n ke m̄e nye n̄j̄e yì k̄amm̄i m̄ean, m̀n làn bon. 'B̄e b̄e m̀n l̄e ògw̄à', m̀n làn bon. M̀n b̄e ywi sh̄iǹo' ke ògan̄gwu zwem yì k̄amm̄i m̄ean. ²⁴M̄e Yuda b̄e m̀n l̄e ògw̄à' k̄amm̄i sh̄an. Ke k̄amm̄i f̀o' nun, b̄e b̄e m̀n bo ògw̄à' mwum l̄e blàn t̄enni. ²⁵B̄wum b̄ye ke ògyo' R̄óm nun b̄e m̀n l̄e m̄e m̀o' yì k̄amm̄i l̄e. Ke nsòn nd̀o' nun, b̄wum ywumm̄e m̀n l̄e m̄e ògẁd̀' b̄ã b̄e wu m̀n. Ci' kp̄ite l̄e m̀n k̄amm̄i l̄e, m̀n lannze t̀i shikpon f̀o' l̄e kp̀on m̀bo' ke òu' ndwun nun. ²⁶Ke me òk̄enk̄en m̄ean nyem nun, m̀n yenne v̄enè' ke ntwi' m̄e òu' b̄ye hwue, m̀n yenne ku' v̄enè' ke ntwi' m̄e ci-nci b̄yebbi. M̄e v̄enè' nd̀o', m̀n yenne ke f̄ya' m̄e ògyinni b̄yem m̄e Yuda, yind̀o', m̀n yenne ke f̄ya' m̄e kyin b̄wum. M̄e v̄enè' b̄e m̀n cinni ke m̄e myi, ke nlim kyò', l̄e ke òu' ndwun nun. M̄e ci-ntwum m̄e m̀b̄wè' b̄e ku' m̀n v̄enè' yennzi. ²⁷M̀n b̄e she kimmi ci, she lan mun mwù ǹn. Ke kwan nd̀o' nun, m̀n cinne k̄an kwan d̄ye. N̄j̄e b̄e m̀n kwènni, òlim f̄yo t̀i m̀n. Kwan nd̀o' b̄e t̀i ẁol̄i, m̀n cinne k̄an kwan ji, shi me pl̄e b̄e t̀i m̀n b̄enni, m̄eb kwèn t̀i m̀n òzẁonzẁd̀'. ²⁸Ke nyè ywum ton yi hwæn, mwù yi m̀n lwinni l̄e m̄e m̀b̀akà' ne m̄e òkw̄in b̄wum Yesù ta mun f̄e. ²⁹Yà mwum ne d̄yi òswublea, li, m̀n f̄yon̄ga' kan ke ntwi' yon? Yà mwum ne pyi b̄yebbi nun, òlim yem kwèn kan l̄e nun? ³⁰B̄eshe a yili l̄e m̀n shela' nywi, m̀n yě nywi shelea ke nywi ywum ye m̀n ni ke nlim òswublea. ³¹M̀v̄ennsw̄eb ne d̄yi Ce Nyeli nyè' Yesù, nun ne cinni òtwu kwan hwæn, à limm̄i l̄e m̀n t̄a ka b̄wèli. ³²Kwan se m̀n b̄e ke D̄amasì, gwemna nd̀o' b̄e kwe ne b̄e ke she mvèn ndwun Àr̄etasì nun. À k̄e m̄e m̀b̀on ke m̄e mbyi nun hwæn b̄ã b̄e b̄an m̀n. ³³Son, b̄wum Yesù nd̀o' kee m̀n ke kea nun, b̄e kyil̄i m̀n ke z̄a' nye nun, li ne ci, m̀n nyw̄eli nun ke f̄ya'.

Swum se P̄l̄ yenne ke ndemdem nun

12 ¹A yili l̄e m̀n shela' nywi, kwo f̄e' she a t̄a ka mun k̄pea l̄e swum nd̀o'. Son, m̀n yě l̄eli jene ke nywi ywum ye M̀v̄ennsw̄eb

kwàsi mún ke ndemndem nun. ²Mún limmi mwum Yesù Kristò ndò', M̀vènnswàb wase nun ke nlim ðeb, a ti kènni d̄ye ðwùm wùm bìlàn nyí. Kè à kènnè ke kwà' nywi shon nun? Kè à yenne ke ndemndem nun? Mún limmi kan. M̀vènnswàb nun kyishon ne suku' limmi. ³⁻⁴Mún limmi le mwum màzwùm, M̀vènnswàb wase nun, à kèn bèn ke **Pàràdì**. Mún limmi kan beshe nun kènnè ke kwà' nywi shon nun, kè à yenne ke ndemndem nun. M̀vènnswàb nun kyishon ne suku' limmi. Ke kwe, à ywæ ywum ye mwum wan wòli kan kìm à yònnzi ke le' shon nun, shikì b̄e fe ku' nun ñkimmò' ye nun yě yon shě. ⁵Mún yě nywi shelea ke ntwi' jin mwum màzwùm, mún ðǎ nywi shelea ke ntwi' yêm, a shi b̄e ke nywi ywum ye mún ni ke nlim ñswublea. ⁶Beshe mún yilè ñshela' nywi, mún b̄e kǎn ðyimi, ntwi' se mun lelè l̄en̄k̄æm. Son, mún yili kan mún shela' nywi, ntwi' se mún yili kan le mwum ndò' twe' mún wě mwumñk̄æm, a shi b̄e ke ntwi' swum se nun tǎ yen le mún ci, kònn̄dì lè swum se nun tǎ ywò' ke ñwum yêm.

⁷Lè mún lækì mwù twuli ke ywum shìmmea ye M̀vènnswàb kwàsi mun nun, M̀vènnswàb kè mun vèn̄é' kimmì ndò' ke nywi. À si wě cikpu' Satàn ndò' ne kìn mún ðo, lè mún lækì mwù twuli. ⁸Kèmmì ti lè mún kelá M̀vènnswàb le à nywæsì mún ke vèn̄é' màzwùm nun. ⁹Son, à fyònnzi lè mún le: «Kwènnzì nlim shêm si wù nywi, b̄æn ñlim, ntwi' se ñkimmò' yêm ta she c̄i ke nywi swum se ðyi swublea.» Li, mún tǎ ñdàli ywo, mún shela' tì ku' nywi ke nywi ywum ye mún ni ke nlim ñswublea, lè ñkimmò' Yesù kiìn mún kànnzi. ¹⁰Li ne ci mún tǎ lwen ywo ke nywi ywum ye mún ni ke nlim ñswublea, mè ns̄ëm, yì vèn̄é', ñzæbsi ye b̄e ta ðwi' zæbsi, mè mfyon̄ga', hwæn li ke ntwi' Yesù Kristò. Ntwi' kwan se mún ni ñswublea, kwan màzwùm se mún tǎ ñkimmò' ñk̄æmñk̄æm cinni.

Mfyon̄ga' Pól ke nywi lan Kòrên

¹¹Mún b̄e leli wě mún ti ðyimi. Son, byin b̄e cie mún dòlè' lè ñci ye li. Se yile ma le byin b̄e ðyi ñgim nyèm. Kwo fe' she mún ni fe' swum ðindin, mún ðǎ lwàb b̄e m̄e ci-ntwum klw̄okea byin. ¹²Byin yenná mè kik̄æn lè yì hilea ye mún cie kwan se mún b̄e she c̄i lè ñkp̄æm me' ke nyinnim shin nun. Yon ye lisa' le mún ni ci-ntwum Yesù ñk̄æmñk̄æm. ¹³Yǎ lwen ne mun cie mè ñkwìn ðwum Yesù ndò', mún cie kǎn lè byin? Swum fò' se mún cie kǎn ke cì shin, mún cibbi kan swum ndò' ke fya' yin. Swiènì mún mvub ke nywi lè byebbi màzwùm.

¹⁴Kèmmì me nlè si she mun ti f̄osi lè mún kiìn ke cì shin se. Mún b̄a byin swum ndò' cibbi fya' ke kèmmì she nun, ntwi' se mún tà ka ywum ye byin fya' k̄æbbi, son, byin ne' b̄e mún yili. Bwen tà ka ywum k̄æbbi ðǎ ðon ðí mè ce byan nun, son, mè ce b̄e ta ywum k̄æbbi lè ðon ðí b̄wen byan nun. ¹⁵Li, mún ni lè ñlwuka' nlim le mún fe ywum ye mún cinni hwæn, kwo fe' kwà' nywi shêm, lè mún kpa' byin. Beshe ñyili yêm ye

mun tà byin yili ta kèn ke mbyî, ònyili ye byin ta mun yili ye fyòn be lè nyè? ¹⁶Byin yilá le mún yèe kán swum ndò' fya' yin. Son, mwum ndò' yě shè le mún ni ci-mè dàbàrì, mún ni pòka' byin bǎ mún ni yè byin ywum ke fya'. ¹⁷Mùn pòkèá byin ke yǎ mbyi nun? Mún be byin se ke nywi nyè b̄wum be mun fyie ke cì shin? Ayi. ¹⁸Mùn ne cibbe Títè le à kièn ke cì shin, mún fyi tì ku' nun bon lè ñgyinni ndò' nyè byin limmi lwèn. Títè se ke nywi yin? Ayi. 'Bwi' ku', 'bwi' cinni mbàkà' ncì she fò' bwi' lè nun, 'bwi' ðwon tì ku' mbyi mbo' bwi' lè nun.

¹⁹Kè shindò', byin ta fòkà' le bwi' ta mè mbyi kǎbbi lè bwi' lusi mè mwù nye' ke swi' shin? Ayi, se ba li. 'Bwi' ta leli ke swi' Mvènnswǎb wě tà she Yesù Kristò yili. Mè ñwè byém, ñzǎ' le' ye bwi' ta leli jene ye, à yi bǎ bwi' kennzi byin mbyî ke mbyi Mvènnswǎb nun. ²⁰Ti lè mún, yi ta mun kwènni le kwan se mún yě bèn ke cì shin, shindò' mún làkì byin cinni wě tà she mún yili, lè byin làkì ku' mún yenni wě tà she byin yili. Yi ta mún kwènni lè mún làkì ñklwí le' cinni, kè shindò', byinnzi, nyeni nlim, mbànni, mè nsèm, yì bòbo, ñshela' nywi, ñkyàsì me le'. ²¹Ke mbèn ye mun yě bèn ke cì shin, yi ta mún kwènni le Mvènnswǎb làkì cì kwènnjin bæn mún ke swi' shon ke ntwi' yin. Shindò' ñlim kpanndi mún ke zwum ke nywi b̄wum mēan bye pyiá ke byebbi nun mbyî, son, be yònnzi kan mè nlim nyan. 'Be ðonnnzi kife' kwù kèn byebbi shan, be ci mè le' kwènnjin kwan hwæn wě tà she mè nlim nyan yili.

Mè hwæsi lè ñzǎ' le' mmlòkà'

13 ¹Kàmmi me nlè se she mún yě bèn ke cì shin se. 'Bwi' ye cì wě tà she be kò' ke ðewǎ Mvènnswǎb nun, she be le' le: «Ñzǎ' le' ye byin ye fòsà' ke nyinnim shin nun, ye kwan ke ñwum yi shitákwù b̄i, shindò' lè.» ²Mùn cinni ñzǎ' le' ndò' ne mún yě b̄wum be cie byebbi mbyî ywi' ðwosi lè bye fò' lè b̄wum tì. Mún lelá ñzǎ' le' màzwùm mbyî ke kàmmi mbèn she me mbì nun. Son, mún yě tì kònni kwùbta' jene kwan se mún bǎ kwe. A si le, kwan se mún yě tì kònni bèn be ke cì shin, mún bǎ mwum ndò' ðonnnzi. ³Ke byin yili le byin yen le mún tá leli ke ñwum Yesù Kristò nun, byin ye ku' yen. Yesù Kristò bǎ ñswublea ke ncì she nun ke nyinnim shin nun, son, à tá ñkimmò' yon lisea. ⁴À si leñkǎm le kwan se be ywummæ nun ke ñgæ' mè b̄tò' zwém, à ðonnnzi nun ne', à fyònni ñswublea, son jene, à cinni ñzison ke ñkimmò' Mvènnswǎb nun. 'Bwi' ku', ke mbæti ye bwi' ti bæti lè nun, 'bwi' b̄i swublea. Son, ke tòn ye bwi' ye tòn bwi' lè byin kwan se bwi' ye bèn ke cì shin, 'bwi' ye ñzison shon lisea, lè ñkimmò' Mvènnswǎb yon nun.

⁵Cæsèni byin ne', byin ce beshe byin ta Yesù Kristò ðwon lè ñlim fò'. Kè byin limmi kan le Yesù Kristò tá tòn ke me nlim nyin nun? À tá tòn kwe, a shi be li, lè byin bǎ b̄wum byon ñkàmñkæm. ⁶Ti lè bwi', mún fòkà' le byin ye limmi le bwi' b̄i mè ci-ntwum Yesù ñkàmñkæm. ⁷Jene, bwi' ta

Mvènnswàb keli lè mè myin nyin le ba byin ci le' byebbi ndɔ'. A ba le bwi' yili le bwi' lisà' bwum ñkimmɔ' ye' kwan se bwi' ye bèn ke cì shin, son, bwi' yili le byin ci lwen. Bwi' yili li, kwo fe' she bwi' cinne kǎn tî mbyi lè bwi' lisà' ñkimmɔ' ye'. ⁸Ntwi' se bwi' wòli kan kim bwi' fyinnzi leŋkǎm Mvènnswàb. Ywum ye bwi' ta cì hwæn, bwi' ta d̄yi lè leŋkǎm màzwùm. ⁹Nlim ta bwi' lwukea ke nyen ye bwi' ta byin yenni byin bi kimmɔa, bwi' be swublea. Bwi' ta Mvènnswàb keli ke me myin nyin nun le nun kennzi byin mbyí ke mbyí nyon nun. ¹⁰Mùn tà byin ywum ton yi kɔi lè mùn bǎn ke nyinnim shin nun, bǎ kwan se mùn yě bèn, mǔn làkì byin nyenndi ke ñkimmɔ' ye Nyeli nye' fe mun nun. À fe mùn ñkimmɔ' màzwùm lè ñkwìn bwum byin ken ke mbyí, ba kì ye fyôn be lè nyè.

¹¹Mè ñgyinni byêm, mùn lebbâ byin. Kpæmmèni me' lè byin ken mbyí ke she Mvènnswàb nun, byin kimnzi bwùlu mè nlim ke nyinnim shin nun, byin ton ñwum fɔ' lè bwùlu, flɔa be ke nyinnim shin nun. Mvènnswàb ne tà bwi' yili, à kòndi tì bwi' flɔa fe, à yě be lè byin.

¹²Hwæsèni bwùlu mè hwæsi bye bwum be ta bwùlu yili. Bwum Yesù hwæn ta byin hwæsi.

¹³Ìngànni ye Nyeli nye' Yesù Kristò tà bwi' ñgànni, ñyili ye Mvènnswàb tà bwi' yili, lè m̄bæti ye Mpùn Nsanmi tà bwi' bæti lè bwùlu ke ñkwìn ye' nun, ye ton lè byin, byin hwæn.